

आकाशवाणी, पणजी
प्रादेशीक खबरांपत्र
२२ एप्रील, सांजे ७.२०

लहान भुरग्याचेर लैंगिक अत्याचार करपी गुन्यांवकाराक मरण ख्यास्त दिवपाच्या अद्यादेशाक तशेंच अर्थिक घोटाळो करुन पळुन वचपी गुन्यांवकारांची मालमत्ता जप्त करपाची तजवीज आशिल्ल्या अद्यादेशाक राष्ट्रपतीनी मान्यताय दिल्या.

.....
प्रधानमंत्री नरेंद्र मोदी हाणी आयज नरेंद्र मोदी ऍपावरवी भाजपा खासदार आनी आमदाराकडेन संवाद सादलो. कौशल्य उदरगतीचेर भर दिवपाची गरज आसा अशें ताणी सांगलें.

.....
देशाची वाड फुडल्या अर्थिक वर्सा ४.७ टक्यानी विस्तारीत जावपाची आस्त रिजर्व बँकेचे गवर्नर उर्जीत पटेल हाणी उक्तायल्या.

.....
आयज धर्तरी दीस, पर्यावरण राखणेंचे म्हत्व सांगपी जागृताय कारयावळी आयज जातात.

.....
लहान पिरायेच्या चलयांचेर आगळीक करपी दोशी गुन्यांवकारांक मरण ख्यास्ती सयत कडक ख्यास्तीची तजवीज आंखिल्लो अध्यादेश राष्ट्रपती रामनाथ कोविंद हांणी जारी केला. गुन्यांवकारी कायदो दुरुस्ती अध्यादेश २०१८ हाचे खाला १६ वर्सां पिराये सकयल्या चलयेचेर बलात्कार जाल्यार ख्यास्तीची तजवीज उणीच १० वर्सां आशिल्ली ती आतां वाडोवन २० वर्सां केल्या. ती वाडोवन जल्म ठेपेकूय बदलपाची तजवीज आसा. असल्या आगळीकांची चवकशी दोन म्हयन्या भितर पुराय करपाची तजवीज अध्यादेशांत आसपावता.

सांखळी नगरपालिका वेंचणुके खातीर अर्ज आयल्यात, तातूंतल्यान अर्ज फाटीं घेवपाची मेकळीक फाल्यां मेरेन आसा. काल छाननी उपरांत

आयिल्ले सगले ७६ अर्ज ग्राह्य थारायले. फाल्यां अर्ज फाटीं घेवपाची मुजत सोंपतकच वेंचणूक आखाड्याचें चित्र स्पश्ट जातलें. १३ प्रभागांच्या सांखळे नगरपालिकेचजी वेंचणूक ६ मे दिसा जातली. इतले मजगतीं २९ एप्रीलाक म्हळ्यार येता त्या आयतारा फोंडें नगरपालिका वेंचणूक जावपाची आसा. ताचो प्रचार नेट घेता. १५ प्रभागा खातीर ही वेंचणूक जातली. चडशे उमेदवारांनी घरा कणकणी मतदारांच्यो भेटी घेवपाचेर भर दिला. ह्या दोनूय पालिका वेंचणुको बरे भशेन, शांतीकायेन आनी निपक्षपातीपणान जावच्यो म्हूण सगळी तयार पुराय जाल्या. फोंडें आनी सांखळे नगपालिकांची मतमेजणी ७ मे दिसा जातली.

राष्ट्रीय रस्तो सुरक्षा सप्तकाच्यो कार्यावळी फाल्यां सुरू जातल्यो. ह्यो कार्या-ळी ३० एप्रील मेरेन चलतल्यो. 'सडक सुरक्षा जीवन रक्षा' हो ह्या सप्तकभर चलपी कार्यावळीचो विशय आसा. गोंयां सयत देशभर ह्या सप्तकांत रस्तो सुरक्षा जागृताय कार्यावळी जातल्यो. गोंयांतली रस्तो सुरक्षा सप्तक उकतावणाची कार्यावळ फाल्यां बांबोळे, गोंय वैजकी महाविद्यालयाच्या सभाघरांत जातली. फाल्यां सकाळीं साडे इकरांक सुरू जातली. हे कार्यावळीक येरादारी मंत्री सुदिन ढवळीकार आनी हेर मानेस्त हजर रावतले.

प्रधानमंत्री नरेंद्र मोदी हाणी आयज नरेंद्र मोदी ऍपावरवी भाजपा खासदार आनी आमदाराकडेन संवाद सादलो. कौशल्य उदरगतीचेर भर दिवपाची गरज आसा अशें ताणी सांगलें. वास्तवीक पांवड्यार जी तांक आसा ताची जोडणी मुखेल प्रवाहातल्यान अर्थीक पध्दतीकडेन करपाची गरज प्रधानमंत्र्यांन उक्तायतली. मुद्रा येवजणेचो लाव लोकांक जाता आनी हालीच ११ कोटी लोकांक ताचो लाव जाला अशें ताणी सांगलें. आप मजत गटांतली बायला वेगवेगळ्या वाठारांत नव्यो रोजगार संधी घेवन मुखार येतात अशें प्रधानमंत्र्यांनी सांगलें. जण एकल्या आमदारान आपल्या गावांत विकास साध्य करपाक उणेंच एक उदरगतीचे काम सुरू करूक जाय अशें प्रधानमंत्र्यांनी सांगलें. भलायकी केंद्रा सुरू करपाची सरकाराची इत्सा आसा आनी लोकांक बऱ्यो वैजकी सुविधा मेळच्यो

हाचेर भर दितले अशें प्रधानमंत्र्यानी सांगले. भुरग्यांक शिक्षण, तरणाट्यांक संधी आनी जाणट्यांक वैजकी सेवा दिवपाचेर सरकारान लक्ष्य दिला अशें प्रधानमंत्र्यानी सांगलें. लोकांक आपल्या हक्काविशी आनी कर्तव्याविशी जाण आसुंक जाय अशें ताणी म्हणलें. गावाची सगळ्यात वडली घटाय म्हणल्यार एकचार अशेंय ताणी सांगलें. समाजात लोककल्याणा खातीर जी जी कामा चलतात, तातुंत भाजपा फुडाऱ्यानी सामील जावंक जाय अशें प्रधानमंत्र्यानी म्हणलें. शेतकामत्यांक ज्यो वेगवेगळ्यो येवजणे आसात तांची जाण दिवपा खातीर खासा शिबीरा आयोजीत करपाची गरज प्रधानमंत्र्यानी उक्तायली. आर्विल्ले शेती पध्दती आनी तंत्र ह्या विशयाचेर कार्यशाळा आयोजीत करपाचे आवाहन ताणी खासदारांक आनी आमदारांक केले. स्वच्छ अभियाना खातीर सुचोवण्यो धाडपाचे आवाहन प्रधानमंत्र्यानी केलें.

ग्राम स्वराज अभियाना निमतान हळदोणें पंचायतीन भुरगीं आनी बायलां खातीर साबार कार्यावळींचे आयोजन केलें. हळदोणेंच्या भुरग्यांच्या उद्यानांत नितळसाण मोहिम घडोवन हाडपी आनी उपरांत भुरग्यां खातीर ऑन माय ड्रीम विलेज आनी माय विलेज आफ्टर २० इयर ह्या विशयाचेर पोस्टर सर्त घडोवन हाडली. थळाव्या वाठारांतल्या आप मजत गटां खातीर रांगोळी सर्तूय घेतली. संबंदीत कार्यावळींत सुमार ४० भुरग्यांनी ८ आप मजत गटांनी तशेंच १५ गांवच्या उदरगत समितींनी वांटो घेतलो. हे कार्यावळीक गट विकास अधिकारी तशेंच सरपंच आनी हेर मानेस्त हाजीर आशिल्ले.

फुडल्या अर्थीक वर्सा देशांच्या उदरगतीचो दर सात पूज्य ४ टक्क्यांचेर पावतलो असो अदमास भारतीय रिजर्व्ह बँकेचे गव्हर्नर उर्जीत पटेल हांणी उक्तायला. आंतरराष्ट्रीय नाणे निधी वेवस्थापन समितीच्या वॉशिंग्टनांत जाल्ले बसकेंत ते उलयताले. २०१७-१८ वर्सा भारतीय अर्थवेवस्थेची गती मातशी उणी झरल्ली. पूण आतां २०१८-१९ वर्सा ती नेटान मुखार वतली असो हावेस तांणी उक्तायला. व्हड गुंतवणुकीक

लागून फाटल्या वर्सा जीडीपीचो दर ६ पूज्य ६ टक्क्यां वयल्यान ७ पूज्य १ टक्क्यांचेर पावलो. निर्गतींत वाड जाल्ल्यान भारताची अर्थ वेवस्था गती घेता. तशेंच गुंतवणूक वाडत आसा आनी ताचो लाव मुखा वयल्या वर्सांनी दिसतलो अशें पटेल हांणी सांगलें.

प्रधानमंत्री नरेंद्र मोदी हाणी आयज धर्तरी दिसा निमतान लोकांक हवामान बदलाच्या आव्हानाक एकवटीत पांवड्यार फुडो करपाचो उलो मारला. फुडारातल्या पिळग्या खातीर बरो गिरो निर्मुपाच्या लागणुकेक लोकानी पाळो दिवचो अशें आवाहन ताणी एका ट्विट संदेशावरवी केलें. धर्तरी मातेप्रती तो खरो आदर थारतलो अशें ताणी म्हळें. सतत विकास आनी सैमाक समजीकाय हाडपाक जे मानेस्त आनी संघटना वावरुता त्या सगळ्यांची प्रधानमंत्र्यांनी तोखणाय केली.

धर्तरी हो जिवीत आशिल्लो विश्वातलो एकुच गिरो आसा अशें पर्यावरण मंत्री डॉ. हर्षवर्धन हाणी म्हणलां. धर्तरेचो सांबाळ करचो आनी जिवीत कायम दवरपाक सैमिक संपदेचो सांबाळ करचो अशें आवाहन ताणी लोकांक केले.

पर्यावरण राखणेक तेंको उक्तावण जागृताय करपा खातीर दर वर्सा २२ एप्रिलाक धर्तरी दिस मनयतात. एकुणीशे एकुण सत्तर वर्सा युनेस्को परिशदेंत हो दिस मनोवपा संदर्भांत प्रस्ताव मुखार आयिल्लो आनी एकुणीशे सत्तर वर्सा सावन धर्तरी दिस मनोवपाक सुरवात जाली.

आयच्या धर्तरे दिसाचो विशय प्लास्टीक प्रदुषण थामोवया असो आसा.

म्हत्वाच्या खटल्यांचेर मध्यस्तेन चर्चा करून उपाय काडलो जाल्यार याचिकादार प्रतिवाद्यां सयत समाजाचें लेगीत हीत सादप शक्य जाता अशें न्यायाधीश एनएम जमादार हांणी म्हळां. मुंबय उच्च न्यायालयाच्या गोंय खंडपिठांत काल मध्यस्तीचें जागृताये खातीर कार्यावळ जाली. हे कार्यावळीच्या उक्तावणा उपरांत न्यायाधीश एन एम जामदार उलयताले. खंडपिठाच्या मिडियेशन म्हळ्यारच मध्यस्ती समितीन राज्य कायदो सेवा संस्थेच्या जोड पालवान ही कार्यावळ आयोजीत केल्ली.

ह्या वेळार न्यायाधीश एन. एम. जामदार आनी न्यायाधीश सीव्ही भंडग हजर आशिल्ले.

मॉन्सून उप्रासपी संकश्टांक फुडो करपा खातीर मॉन्सूनपूर्व कामांचो कृती आराखडो तयार करून संबंदीत खात्यांनी ताचो अहवाल १५ मे मेरेन सादर करचो अशें बार्देसचे उपजिल्लोधिकारी गौरीश शंखवाळकार हांणी सांगलां. मॉन्सूनपूर्व कामांचो नियाळ घेवपाक तशेंच ते विशीं पावलां उखलूंक उपजिल्लोधिकारी शंखवाळकार हांणी संकश्ट वेवस्थापन समितीचे वतीन संबंदितांची बसका आपल्या कार्यालयांत घेतली. हे बसकेंत जोड मामलेदार, गट विकास अधिकारी, मुखेल अधिकारी, शारी भलायकी केंद्राचे अधिकारी, नगरपालिका, जिल्हो हॉस्पिटल, रान खातें, पुलीस तशेंच उजो, येरादारी, शिंपणावळ, भौशीक बांदकाम खात्याचे अधिकारी वांटेकार जाल्ले.

प्रधानमंत्री नरेंद्र मोदी आकाशवाणीच्या मन की बात कार्यावळींतल्यान आयतार २९ एप्रील २०१८ दिसा उलोवप करून देश भावंडा कडेन संवाद सादतले. मन की बात कार्यावळीचो हो ४३वो वांटो आसा. कार्यावळींत वांटेकार जावंक सोदतल्यांनी आपले विचार वा सुचोवण्यो नरेंद्र मोदी अॅप, मायजीओवी ओपन फोरम संकेत थळाचेर हिंदी वा इंग्लीश भाशेंतल्यान धाडूं येता.

कुर्ती फोंडेंच्या श्री अमेय उच्च माध्यमीक विद्यालयाच्या रुप्या महोत्सवी वर्साचो समारोप सुवाळो शेनवार २८ एप्रील २०१८ दिसा जातलो. ही कार्यावळ सांजेच्या ५ वरांचेर फोंडेंच्या राजीव गांधी कला मंदिराच्या सभाघरांत जातली. कार्यावळीक केंद्रीय आयुष मंत्री श्रीपाद नायक, भौशीक बांदकाम मंत्री सुदिन ढवळीकार, शिक्षणतज्ञ डॉ. नारायण देसाय, गोंय मराठी अकादमीचे अध्यक्ष प्राचार्य अनिल सामंत हे मानेस्त हाजीर आशिल्ले.

चिंचिणीच्या क्लब रिक्रिटीओ इ कल्चरल संस्थेन २८ एप्रिल ते ५ मे मेरेन बायलांची फुटबॉल सर्त आयोजीत केल्या. हि फुटबॉल सर्त चिंचिणीच्या सीआरसीसी मैदानार जातली अशें क्लबाचे अध्यक्ष सिरिल लांताव हाणी पत्रकारांक सांगलें. ह्या वेळार क्लबाचे सचिव प्रोतो रॉड्रिग्स, कार्यकारिणी वांगडी आग्नेल कॉस्ता, आंतरराष्ट्रीय महिला फुटबॉल खेळगडी मिशेल कास्ताना आनी अलिशा तावारिस हाजीर आशिल्लीं. वस्ताद पंगडाक ३० हजार रुपया आनी करंडक, उप वस्ताद २० हजार रुपया आनी करंड दितले.